

മനുഷ്യരാലല്ലാതെ ദൈവത്താൽ മാത്രം നടത്തപ്പെടുക

-സാക് പുനൻ

WFTW Malayalam 12 December 2010

www.jeevamozhikal.org

ഉല്പത്തി 12:1 ൽ യഥാർത്ഥ യെരൂശലേമിന്റെ പണിയുടെ തുടക്കം നാം കാണുന്നു. യെരൂശലേം തല സ്ഥാനമായി യിസ്രായേൽ എന്ന രാഷ്ട്രം അബ്രഹാമിലൂടെ ഉണ്ടായതാണ് ഇതിന്റെ തുടക്കം. അബ്രഹാം എന്നൊരാൾ ഉണ്ടായിരുന്നില്ലെങ്കിൽ യെരൂശലേം ഉണ്ടാകുമായിരുന്നില്ല. ബാബിലോണിൽ നിന്നും വ്യത്യസ്തമായ ചിലത് നാം അബ്രഹാമിൽ കാണുന്നുണ്ട്. അത് ഇങ്ങനെയാണ് പറയുന്നത് യഹോവ അബ്രഹാമിനോട് അരുളി ചെയ്തു “നിന്റെ ദേശത്തെയും നിന്റെ ജനങ്ങളേയും നിന്റെ പിതൃഭവനക്കാരെയും വിട്ട് ഞാൻ നിന്നെ കാണിക്കാനിരിക്കുന്ന ദേശത്തേക്ക് പോവുക” . പെട്ടെന്ന് ആ ദിവസം അബ്രഹാമിനൊരു ആശയം തോന്നിയതിന്റെ അടിസ്ഥാനത്തിൽ ബാബിലോണിലെ ജനങ്ങളെപ്പോലെ ഇങ്ങനെ പറയുകയായിരുന്നില്ല ഞാൻ കുറേ നാളായി ഊരിൽ താമസിക്കുന്നു. ഇനി കനാനിൽ പോയി എന്തെങ്കിലും ചെയ്യട്ടെ . അല്ല, അവന്റെ നീക്കം പൂർണ്ണമായും ദൈവത്തിന്റെ ആജ്ഞയാൽ ആയിരുന്നു. അപ്പോൾ അബ്രഹാമിനു 75 വയസ്സ് പ്രായമുണ്ടാരുന്നു. ദൈവത്തിൽ നിന്നും കേട്ട് നടത്തപ്പെടുന്നതിന് 75 വയസ്സുവരെ ജീവിച്ചാലും അത് നല്ലതാണ്. മോശെ നാൽപ്പത് വർഷം ഒരു ഇടയനായി കാത്തിരുന്നതിനു ശേഷമാണ് ദൈവശബ്ദം കേട്ട് നടത്തപ്പെട്ടത്. 75-80 വയസ്സ് വരെ നാം കാത്തിരിക്കണമെന്നല്ല ഞാൻ പറയുന്നത് എന്നാൽ കാത്തിരുന്നു ദൈവശബ്ദം കേട്ട് മാത്രമേ നീങ്ങാവൂ എന്നാണ് പറയുന്നത്. എന്നാൽ 21-ാം നൂറ്റാണ്ടിലെ തിരക്കു പിടിച്ച മനുഷ്യന് ഇതിന് സമയമുണ്ടെന്ന് നിങ്ങൾ കരുതുന്നുണ്ടോ? ഇല്ല.

എനിക്കു 20 വയസ്സുള്ളപ്പോൾ ദൈവം എന്നെ ഒരു പാഠം പഠിപ്പിച്ചു അതിൽ ഞാൻ നന്ദിയുള്ളവനാണ്. നീ മനുഷ്യരാൽ നടത്തപ്പെടാതെ ദൈവത്താൽ നടത്തപ്പെടുക . എന്റെ സഹപ്രവർത്തകർ ഉൾപ്പെടെ പല നല്ല ആളുകളും പല കാര്യങ്ങൾ ചെയ്യുവാൻ എന്നെ പ്രേരിപ്പിച്ചിട്ടുണ്ട്. ഞാൻ അവരുടെ ഉപദേശം കേൾക്കുമെങ്കിലും ദൈവം സംസാരിക്കാതെ ഞാൻ ഒന്നും ചെയ്യാറില്ല. ദൈവത്തിൽ നിന്നും കേൾക്കുന്നതിനു ഞാൻ കാത്തിരിക്കും. കാരണം ഞാൻ മനുഷ്യരുടെ അഭിപ്രായത്തിനനുസരിച്ച് പോയാൽ നാശത്തിലേക്കായിരിക്കും പോവുക എന്ന് എനിക്കറിയാമായിരുന്നു. നമ്മുടെ സഹപ്രവർത്തകരുടെ അഭിപ്രായം ഒരിക്കലും കേൾക്കരുത് എന്നല്ല ഞാൻ പറയുന്നത് എന്നാൽ അവസാനവാക്ക് ദൈവത്തിന്റേത് മാത്രമായിരിക്കണം. ദൈവം അബ്രഹാമിനോട് പറഞ്ഞു പോവുക അവൻ പോയി ദൈവം മോശയോടു പറഞ്ഞു പോവുക അവൻ പോയി. ദൈവം പൗലോസിനോട് പറഞ്ഞു പോവുക അവൻ പോയി, തങ്ങളുടെ ജീവിതം കൊണ്ട് ചിലത് സഫലീകരിച്ച ചിലരാണിവർ. ചിലർ ദൈവത്തിനു വേണ്ടി എന്തെങ്കിലും ചെയ്യാൻ ഓടി നടക്കുകയാണ്. എന്നാൽ നിത്യതയിൽ വിലപിടിപ്പുള്ളതായ ഒന്നും അവർ നേടുന്നില്ല, കണക്കുകൾ കൊണ്ട് അവർ ചെയ്യുന്ന വേല മികച്ചതായി തോന്നാം എന്നാൽ അത് ബാബിലോണാണ് യെരൂശലേമല്ല. വരിക നമുക്ക് മുന്നോട്ട് പോകാം, ദൈവത്തിനായി എന്തെങ്കിലും ചെയ്യാം, നമുക്ക് എന്തെങ്കിലും പണിയാം . ഇങ്ങനെ മുന്നോട്ടു പോയാൽ ആളുകൾക്കു മതിപ്പുള്ളവർക്കാണ് സാധിച്ചേക്കാം. നമുക്ക് ഒരു പേരുമുണ്ടാക്കാം ബാബിലോൺ പണിത നെബുഖദ്നേസറിനെ പോലെ വലിയ പേരുണ്ടാക്കാം. ഇന്നത്തെ ക്രിസ്തീയ വേലയിൽ നടക്കുന്നതുമതാണ്. വെളിപ്പാട് പുസ്തകം 17,18 അദ്ധ്യായങ്ങളിൽ കാണുന്ന സന്ദേശവും അതു തന്നെയാണ്. എന്നാൽ അബ്രഹാം ദൈവത്തിൽ നിന്നും പോവുക എന്നു കേൾക്കുവാൻ കാത്തിരുന്നു.

എപ്പോഴെല്ലാം അബ്രഹാം ദൈവത്തിന്റെ നടത്തിപ്പില്ലാതെ നീങ്ങിയോ അപ്പോഴൊക്കെ എന്തെങ്കിലും പ്രശ്നത്തിൽ പെടുന്നുണ്ടെന്ന കാര്യം ശ്രദ്ധിക്കുക. ഉദാഹരണത്തിന് കല്ദായരുടെ പട്ടണമായ ഊർ വിട്ട് താൻ നടത്തുന്ന ഇടത്തേക്ക് പോകുവാൻ ദൈവം അബ്രഹാമിനോട് പറഞ്ഞതായിട്ടാണ് നാം വായിക്കുന്നത്. എന്നാൽ ഉൽപ്പത്തി 11-31 ൽ അബ്രഹാമിന്റെ പിതാവായ തേരേഹ് ഊരിൽ നിന്നും അബ്രഹാമിനേയും കൂട്ടി പുറപ്പെടുന്നതായിട്ട് നാം വായിക്കുന്നു. എന്താണ് ദൈവം അബ്രഹാമിനോട് പറഞ്ഞത്? നിന്റെ ബന്ധുക്കളെയും പിതൃഭവനത്തെയും വിടുക. എന്നാൽ ഇവിടെ നാം കാണുന്നത് 75 വയസ്സുള്ള അബ്രഹാം തന്റെ പിതാവിന്റെ കയ്യും പിടിച്ച് പോകുന്നതാണ്. അങ്ങനെയാണ് അബ്രഹാം തുടങ്ങിയത്. ദൈവഹിതം ചെയ്യുന്നതിന് തടസ്സം നിങ്ങളുടെ ബന്ധുക്കൾ തന്നെയായിരിക്കും. അത് നിങ്ങളുടെ മാതാപിതാക്കളോ, സഹോദരങ്ങളോ, ഭാര്യയോ, മക്കളോ ആകാം. യേശു പറഞ്ഞു “എന്റെ അടുക്കൽ വരുകയും അപ്പനെയും, അമ്മയേയും, ഭാര്യയേയും, മക്കളേയും, സഹോദരന്മാരേയും, സഹോദരികളേയും സ്വന്തജീവനേയും പകയ്ക്കാതിരിക്കുകയും ചെയ്യുന്നവന് എന്റെ ശിഷ്യനായിരിക്കുവാൻ കഴിയുകയില്ല.” (ലൂക്ക 14:26). നിങ്ങൾക്കു ദൈവത്തെ അനുഗമിക്കണമെന്ന് ഉണ്ടാകാം. എന്നാൽ നിങ്ങളുടെ അപ്പനും ഭാര്യയും, വേണ്ടായെന്നു പറയും.

തേരേഹ് അബ്രഹാമിനേയും കൂട്ടി ഹാരാനിൽ വന്നു പാർത്തു. അത് ദൈവഹിതമായിരുന്നില്ല. പിന്നെയെന്തുകൊണ്ടാണ് അവർ അവിടെ താമസിച്ചത്? അത് തേരേഹിന്റെ ഒരാശയമായിരുന്നു. ഒരുപക്ഷേ ഹാരാനിൽ കന്നുകാലികൾക്ക് മേയാൻ പറ്റിയ പുൽമേടുകൾ ഉണ്ടായിരുന്നിരിക്കാം. എന്നാൽ അത് ദൈവത്തിന്റെ സ്ഥലമല്ലായിരുന്നു. അങ്ങനെ അവിടെ അബ്രഹാം തന്റെ പിതാവുമൊത്ത് താമസം തുടങ്ങി. അബ്രഹാം തെറ്റുകൾ വരുത്തിയ ഒരു സാധാരണ മനുഷ്യൻ മാത്രമാണ്. അവന്റെ ആദ്യത്തെ തെറ്റ് ദൈവം മുൻകൂട്ടി പറഞ്ഞ ചില കാര്യങ്ങൾ ചെയ്യാതെ അപ്പന്റെ വാക്ക് അനുസരിച്ചു എന്നതാണ്. അപ്പോൾ ദൈവം എന്താണ് ചെയ്തത്? ഇത്തരം സാഹചര്യങ്ങൾ വളരെ എളുപ്പം

കൈകാര്യം ചെയ്യുവാൻ ദൈവത്തിനു സാധിക്കും. അവിടുന്ന് തേരഹിനെ മരണം വഴിയായി മാറ്റി (ഉല്പ.11:32). പിന്നീട് അബ്രഹാം, ദൈവം അവനോട് സംസാരിച്ച പ്രകാരം മുന്നോട്ട് പോയി. (ഉല്പ.12:4)

ദൈവം കഠിനമായി നിങ്ങളോട് ഇടപെടുന്നത് വരെ കാത്തിരിക്കേണ്ടതുണ്ടോ? ദൈവം നിങ്ങളെ സ്നേഹിക്കുന്നുവെങ്കിൽ അങ്ങനെ കഠിനമായ ചിലത് സംഭവിക്കും. എന്നാൽ നിങ്ങളെ ഒരു ഒത്തുതീർപ്പുകാരനായിട്ടാണ് ദൈവം കാണുന്നതെങ്കിൽ ഹാരാമിൽ തുടരാൻ നിങ്ങളെ അനുവദിക്കുകയും അങ്ങനെ ദൈവഹിതം പൂർണ്ണമായി നിങ്ങൾക്കു നഷ്ടപ്പെടുകയും ചെയ്യും. ദൈവത്തോട് കൂടെ നിങ്ങളുവാൻ പഠിക്കുക. ദൈവത്തെ അറിയാത്ത ബന്ധുക്കളുടെ വാക്ക് ശ്രദ്ധിക്കരുത്. ദൈവത്തെ അറിയുന്ന ഒരു പിതാവുണ്ടെങ്കിൽ തീർച്ചയായും അദ്ദേഹത്തിൽ നിന്നും പഠിക്കണം. എന്നാൽ ലൗകികനായ ഒരു പിതാവിൽ നിന്നും അരുത്. (ഞാൻ ചില ആത്മീയ പ്രമാണങ്ങൾ സൂചിപ്പിച്ചു എന്നേ ഉള്ളൂ). ഒടുവിൽ അബ്രഹാം കനാനിൽ എത്തിയപ്പോൾ ദൈവം അവന് പ്രത്യക്ഷനായി അവനോട് പറഞ്ഞു 'നിന്റെ സന്തതികൾക്ക് ഞാൻ ഈ രാജ്യം നൽകും'. (ഉല്പ.12:5-7)

ദൈവം വീണ്ടും അബ്രഹാമിനെ പരീക്ഷിക്കുന്നു. ദൈവം ആദ്യമിനെ പരീക്ഷിച്ചു, അബ്രഹാമിനെ പരീക്ഷിച്ചു. അതുകൊണ്ട് തീർച്ചയായും എന്നെയും നിങ്ങളേയും പരീക്ഷിക്കും. ദേശത്തുണ്ടായ ഒരു ക്ഷാമത്തിലൂടെയാണ് ഇത്തവണ പരീക്ഷിക്കുന്നത്. (ഉല്പ.12:10) ദൈവം നിങ്ങളോട് കനാനിലേക്ക് പോകുവാൻ ആവശ്യപ്പെടുകയും കനാനിലേക്ക് പോകാൻ വലിയ ക്ഷാമമായിരിക്കുകയുമാണെങ്കിൽ നിങ്ങൾ എന്തു ചെയ്യും? ഒന്നുകിൽ നിങ്ങൾ നേരിട്ടു കാണുന്ന കാര്യങ്ങളുടെ അടിസ്ഥാനത്തിൽ ജീവിക്കും, അല്ലെങ്കിൽ ദൈവം തന്റെ ആത്മാവിനാൽ പറയുന്ന കാര്യങ്ങൾക്കനുസരിച്ച് ജീവിക്കും. യേശുവിനെ കുറിച്ച് മനോഹരമായ ഒരു വചനം ഇങ്ങനെയാണ്. അവിടുന്ന് തന്റെ കണ്ണുകൾ കാണുന്നതിനെ ആധാരമാക്കി വിധിക്കുകയില്ല, തന്റെ ചെവികൊണ്ടു കേൾക്കുന്നതിന്റെ അടിസ്ഥാനത്തിൽ ഒരു തീരുമാനവും എടുക്കുകയുമില്ല (യെശ.11:3,4) എന്നാൽ മനുഷ്യർ ഇങ്ങനെയല്ല ജീവിക്കുന്നത് കനാനിൽ ക്ഷാമമാണെന്ന് കേട്ടാൽ ഉടനെ നാം നമ്മുടെ കണ്ണും, കാതും, തലച്ചോറും പറയുന്നതനുസരിച്ച് തീരുമാനമെടുക്കുന്നു. അങ്ങനെയൊന്നെങ്കിൽ കനാൻ ഇപ്പോൾ പോകാൻ പറ്റിയ സ്ഥലമല്ല. നാം ഇപ്പോൾ മാറി പോകണം. ഇവിടെ ദൈവത്തോട് നാം ആലോചന ചോദിക്കുന്നില്ല, കാരണം നാം നമ്മുടെ ഇന്ദ്രിയങ്ങൾ തരുന്ന അറിവിനനുസരിച്ചാണ് ജീവിക്കുന്നത്. അതാണ് അബ്രഹാമും ചെയ്തത് അതുകൊണ്ട് അബ്രഹാം മിസ്രയീമിലേക്ക് പോയി (ഉല്പ.12:10). ആരാണ് അവനോട് മിസ്രയീമിലേക്ക് പോകുവാൻ പറഞ്ഞത്? ദൈവമല്ല അവന്റെ ഇന്ദ്രിയങ്ങൾ!

ക്ഷാമ കാലത്ത് ഒരു മനുഷ്യനെ സംരക്ഷിക്കുവാൻ ദൈവത്തിന് സാധിക്കുകയില്ലേ? തീർച്ചയായും സാധിക്കും. യഹോവയിൽ ആശ്രയിക്കുകയും, യഹോവ തന്നെ ആശ്രയമായിരിക്കുകയും ചെയ്യുന്ന മനുഷ്യൻ ഭാഗ്യവാൻ. അവൻ വരൾച്ചയുള്ള സമയത്തും ഫലം കായ്ച്ചു കൊണ്ടിരിക്കും. (യെശ.17:7,8) ദൈവത്തിലാശ്രയിക്കുന്ന മനുഷ്യൻ ദൈവം അവനോട് പറയാതെ അനങ്ങുകയില്ല. മരുഭൂമിയിൽ വച്ച് സാത്താനാൽ പരീക്ഷിക്കപ്പെട്ടപ്പോൾ നമ്മുടെ കർത്താവ് അതാണ് പറഞ്ഞത്. മരുഭൂമിയിൽ ഭക്ഷണ സാധനങ്ങളൊന്നും ഇല്ലാതെ ക്ഷാമമായിരുന്നു. എന്നാൽ യേശു പറഞ്ഞത് മനുഷ്യൻ അപ്പം കൊണ്ട് മാത്രമല്ല, ദൈവത്തിന്റെ വായിൽ നിന്നും വരുന്ന സകല വചനങ്ങളാലും ജീവിക്കുന്നു. (മത്ത.4:4)

എന്നാൽ അബ്രഹാം അങ്ങനെയല്ല ജീവിച്ചത് അവൻ അപ്പം കൊണ്ട് മാത്രം ജീവിക്കുവാൻ തീരുമാനിച്ചു. അതുകൊണ്ട് അപ്പം ഉണ്ടായിരുന്ന മിസ്രയീമിലേക്ക് അവൻ പോയി. ഇന്നത്തെ പല ക്രിസ്തീയ വേലകളും ഇപ്രകാരമാണ്. മിക്ക ക്രിസ്തീയ വേലക്കാരും ദൈവം അവരോട് പോകാൻ പറയുന്നിടത്തേക്കല്ല പോകുന്നത്. പകരം അവർക്ക് നല്ല വരുമാനം ലഭിക്കുന്ന ഇടത്തേക്ക് പോകുന്നു. ധാരാളം അപ്പമുള്ള ഇടത്തേക്ക്. പണത്തിനു യാതൊരു ക്ഷാമവുമില്ലാത്ത സംഘടനകളിൽ അവർ ചേരുന്നു. ക്ഷാമകാലത്ത് മിസ്രയീം സുരക്ഷിതമായ സ്ഥലമായിരിക്കാം. എന്നാൽ നിങ്ങൾ പോകണമെന്ന് ദൈവം ആഗ്രഹിച്ച സ്ഥലമാണോ അത് എന്നതാണ് ചോദ്യം.

ഞാൻ എന്റെ ജോലി വിട്ട് ഒരു പൂർണ്ണ സമയ ദൈവവേലക്കാരനായത് 1966 ൽ ആണ്. അന്നു മുതൽ ക്രിസ്തീയ വേല എന്നത് ചെറിയ അളവിൽ ഞാൻ കാണുന്നുണ്ട്. കനാനിൽ ക്ഷാമമുള്ളപ്പോൾ ക്രിസ്തീയ വേലക്കാർ മിസ്രയീമിലേക്ക് പോകുന്ന കാഴ്ചയാണ് കഴിഞ്ഞ 44 വർഷമായി ഞാൻ കാണുന്നത്. ദൈവം ഇപ്പോൾ നിങ്ങളോട് പറയുന്നത് കേൾക്കുന്നില്ലെങ്കിൽ പരീക്ഷിക്കപ്പെടുമ്പോൾ നിങ്ങളും അത് തന്നെ ചെയ്യും. യേശു ചെയ്തതു പോലെ ദൈവത്തിന്റെ വായിൽ നിന്നു വരുന്ന വചനം കൊണ്ട് ജീവിക്കുക. അതേ, അപ്പം ജീവിക്കുന്നതിന് ആവശ്യമാണ്. എന്നാൽ ദൈവത്തെ അനുസരിക്കുക എന്നത് ജീവിക്കുന്നതിനു കൂടുതൽ ആവശ്യമാണ്. ഇതായിരുന്നു അവിടുത്തെ മനോഭാവം.

മൊഴിമാറ്റം: സാജു ജോസഫ്